



QORTI TA' L-APPELL KRIMINALI

**ONOR. IMHALLEF
JOSEPH GALEA DEBONO**

Seduta tal-15 ta' Jannar, 2009

Appell Kriminali Numru. 175/2008

**Il-Pulizija
(Spt. D. Theuma)
Vs
Glenn Busuttil**

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli f'dawn il-Gzejjer, fl-14 ta' Ġunju 2007 u fil-jiem ta' qabel

(a) kellu fil-pussess tiegħu d-droga eroina specifkata fl-Ewwel Skeda tal-Ordinanza dwar il-Medicini Perikolużi Kap. 101 tal-Ligijiet ta' Malta, meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Principali tal-Gvern skond id- disposizzjonijiet tar-raba' w is-Sitt Taqsima tal-Ordinanza w meta ma kienx bil-licenzja jew xort'oħra awtorizzat li jimmanifattura, jew li jforni d- droga

msemmija w meta ma kienx b'xi mod iehor bil-licenzja mill- President ta' Malta li jkollu d-droga msemmija fil-pussess tiegħu w naqas milli jipprova li d-droga msemmija giet fornuta lilu għall-użu tiegħu skond ir-riċetta kif provdut fir-regolamenti msemmija w dan bi ksur tar- Regolament 9 tar-Regoli tal-1939 dwar il-Kontroll Intern tad-Drogi Perikoluzi (GN 292/39), kif sussegwentement emendati, w bi ksur ta' l- Ordinanza dwar il-Medicini Perikoluzi Kap. 101 tal-Ligijiet ta' Malta; liema droga nstabet f'tali ċirkostanzi li juru li ma kienitx għall-użu esklussiv tiegħu;

(b) f'każ ta' htija, il-Qorti kienet mitluba titratta ma Glenn Busuttil talli rrenda ruħu riċediv b'diversi sentenzi tal-Qorti ta' Malta, liema sentenzi saru definittivi ma jistgħux jiġu mibdula.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-2 ta' Gunju, 2008, li biha, wara li rat l-artikoli 49 u 50 tal-Kap. 9, ir-Regolament 9 tal-GN 292/1939, it-Taqsimiet 4 u 6, l-Artikolu 22(1)(a), 22(2)(b)(i) tal-Kap. 101, sabiet lill-appellant hati ta' l-imputazzjonijiet dedotti kontrieh u kkundannatu għal sentejn prigunerija li minnhom ghandu jitnaqqas kull zmien li l-appellant kien taht arrest preventiv in konnessjoni ma dan il-kaz, kif ukoll biex ihallas multa ta' Euro 1400, liema multa tista' tithallas b'rati ta' Euro 100 fix-xahar, bl-ewwel pagament isir fi zmien erba' gimghat. Jekk xi pagament ma jithallasx, il-bilanc ikun dovut kollu f'daqqa. Jekk xi parti mill-multa ma tithallasx din tinbidel f'jum prigunerija għal kull Euro 11.65 li ma jithallsux.

Ai fini ta' l-Artikolu 533 tal-Kap. 9, il-Qorti ordnat lill-appellant ihallas l-ispejjeż ta' l-esperti li jammontaw għal 471 Euro u 421.51 Euro (total ta' 892.51 Euro) fi zmien xahar.

Ordnat ukoll il-konfiska tal-flus ipprezentati mill-Pulizija favur il-Gvern ta' Malta.

Rat ir-rikors tal-appellant minnu pprezentat fid-9 ta' Gunju, 2008, li bih talab li din il-Qorti joghghobha tirriforma s-sentenza appellata billi thassaraha w tirrevokaha fejn instabet htija fuq l-ewwel zewg akkuzi w issib lill-appellant

Kopja Informali ta' Sentenza

hati biss ta' pussess semplici ta' droga eroina w, fin-nuqqas, li tapplika piena anqas harxa.

Fliet l-atti kollha processwali.

Rat il-fedina penali aggornata tal-appellant esebita mill-prosekuzzjoni fuq ordni tal-Qorti.

Rat illi l-aggravji tal-appellant, fil-qosor, huma s-segwenti w cioe' :- li l-Ewwel Qorti kienet kompletament skorretta fil-konsiderazzjonijiet taghha w fil-mod kif interpretat il-provi. L-ammonti ta' droga, ghalkemm mhux "hfief", mhumix ammonti allarmanti w meta wiehed iqis l-ammont allarmanti ta' droga li jikkonsma l-appellant kulljum, bil-fors li wiehed ikollu dubju dettat mir-raguni li dik li nstabet fuq l-appellant kienet droga li hu kellu biex jikkonsmaha hu stess. Ma hemmx prova li twassal ghal dak li qalet l-Ewwel Qorti w cioe' li d-droga kienet hemm biex tigi mibjugha. Ma gie kontradett minn hadd li l-appellant kien jikkonsma hafna droga anzi dan il-fatt gie korroborat mill-istess *probation officer*. Ghalhekk hu kellu jigi liberat mill-akkuzi dedotti w jinstab hati biss ta' pussess semplici ta' droga. Fit-tieni lok, il-piena inflitta fuq l-appellant kienet harxa wisq, meta wiehed iqis sentenzi ohra li nghataw f' kazijiet simili w li dak li hu importanti hu li l-appellant jirrijabilita ruhu.

Rat il-verbal tal-udjenza tat-30 t' Ottubru, 2008, li bih Dr. Edward Gatt, ghall-appellant, iddikjara li l-appellant kien qed jillimita ruhu ghall-aggravju dwar il-piena w li kien qed jirtira l-aggravju dwar il-mertu.

Semghet it-trattazzjoni;

Ikkonsidrat;

Illi issa li dan l-appell gie limitat ghall-piena jigi ribadit li din il-Qorti kellha hafna okkazzjonijiet fejn ippronunzjat ruha li l-principju regolatur hu li mhux normali li tigi disturbata d-diskrezzjoni ta' l-Ewwel Qorti jekk il-piena nflitta tkun tidhol fil-parametri tal-ligi w ma jkun hemm xejn x'jindika li kellha tkun inqas minn dak li tkun fil-fatt. (Ara. "**Ir-Repubblika ta'**

Malta vs. David Vella [14.6.1999], **“Ir-Repubblika ta' Malta vs. Eleno sive Lino Bezzina**” [24.4.2003] u ohrajn.). F'dan il-kaz il-piena decizament hija entro l-parametri tal-ligi, li fil-massimu taghha tista' addirittura tkun wahda sa ghaxar snin prigunerija w dan minghajr iz-zieda bi grad kontemplata ghall-addebitu tar-recidiva li tieghu l-appellant ukoll instab hati, skond l-art. 50 tal-Kap.9.

Illi hawn si trattava ta' pussess ta' tlittax il-pakkett eroina fil-car tal-appellant ma tul il-gurnata w li b' kollox dawn il-qratas kien fihom 2.043 grammi ta' eroina, li kjarament u, kif issa addirittura mhux aktar kontestat mill-appellant, kienu intizi ghall-ispacc. Anki jekk l-appellant ghandu l-vizzju tad-droga, li hu stess jispaccja d-droga w jkompli jxerred il-hsara fost nies ohra qatt u qatt ma jista' jigi kondonat mill-Qrati. Ikun zball jekk il-Qrati jikkondonaw reat bil-kommissjoni ta' reat iehor.

Illi umbaghad mill-ezami tal-fedina penali aggornata tal-appellant jirrizulta li l-appellant, mis-sena 2000 sal-lum gja issubixxa tmin kundanni mill-Qrati. Apparti kazijiet ta' glied u ksur tal-ligijiet tat-traffiku, l-appellant instab hati diversi drabi li forna jew ipprokura d-droga eroina w gie kundannat ghal tmintax il-xahar prigunerija, fit-8 ta' Frar, 2002, u sentejn ohra prigunerija b' sentenza tat-18 ta' Frar, 2002, kif ukoll ghal sentejn prigunerija ghall-istess reat kommess f' dati differenti. Rega' mbaghad instab hati ta' serq aggravat bil-valur u nghata sentenza ta' prigunerija sospiza fil-1 ta' Frar, 2003. Fil-2006, instab hati tar-reat kontinwat li hajjar tfajla ghall-prostituzzjoni w li ghex mill-prostituzzjoni ta' din it-tfajla w li ssekwestra lill-istess tfajla w li kien recidiv u gie sentenzjat ghall-ghaxar xhur prigunerija. Inoltre recentement u cioe' fil-5 ta' Marzu, 2008, kien gie sentenzjat ghal xaharejn prigunerija talli naqas li jhares il-kondizzjonijiet imposti fuqu mill-Qorti meta kien inghata l-helsien mill-arrest.

B' dana kollu l-appellant ma tghallem xejn u kkommetta r-reat li tieghu nstab hati mill-Ewwel Qorti w dan appartati reati ohra li qed jinstab hati taghhom b' sentenza ohra fl-istess ismijiet tal-lum stess (Appell Nru. 176/08).

Kopja Informali ta' Sentenza

Ghalhekk, fic-cirkostanzi, din il-Qorti tara w tqis li ma hemm ebda lok ghal xi temperament fil-piena.

Ghal dawn il-motivi, l-appell qed jigi michud u s-sentenza appellata konfermata fl-intier taghha.

< Sentenza Finali >

-----TMIEM-----